

SCRIPT OF MORNING GOJRI NEWS BULLETIN 17JAN 2026 1015HRS

مارنگ گوجری نیوز بولیٹن 17 جنوری 2026

یوہ آکاشوانی جموں بے عبدالرحمان تیں خبر سُنو۔

LG PAINTING

لیفٹیننٹ گورنر منوج سنہا نے کہیو ہے جے فنکار تے جین زی یعنی کہ نویں پیڑی غا کاروباری افراد قومی وقار غا معمار ہیں تے وے مل غے بھارت غا مستقبل نانہہ تشکیل دے ربیا ہیں ایل جی موصوف نے یاہ گل آئی۔آئی۔ایم جموں مانہہ خوشی غا مرکز تے ثقافتی کلب آندم غے زیر اہتمام منعقدہ بین العقوامی نقاشی ور کشاپ غا اختتامی اجلاس سنگ خطاب غے دوران کہی اپنا خطاب مانہہ لیفٹیننٹ گورنر منوج سنہا نے اس گل ور زور دتو جے اج غا مصنوعی ذہانت تے مشین سکھو غا دور مانہہہ تخلیقی سوچ نواں موقعان غی دریافت واسطے سب تیں زیادہ ضروری ہے تے تخیل و سرمایا کاری نانہہ یکجا کرغے ہم ایک متحرک تے ترقی یافتہ معاشرہ تشکیل دے سکاں۔

SPEAKER ARRANGEMENTS

جموں کشمیر قانون ساز اسمبلی غا سپیکر عبدالرحیم راتھر نے کل 2 فروری تیں شروع ہون آلا آئیندہ بجٹ اجلاس غی تیاریاں گو جائیزو لیو ہے جموں مانہہہ ایک اعلیٰ سطحی میٹنگ غی صدارت کرتا واں اُنہاں نے ناقابل لفظ حفاظت موثر رہن ٹھہرن غا انتظامات تے محکماں گے بشکار قریبی تال میل ور زور دتو۔ سپیکر موصوف نے اسمبلی کمپلیکس غی مکمل صفائی سخت رسائی کنٹرول تے ایک سانجہ کنٹرول روم غا قیام غی وی ہدایت دتی اُنہاں نے بجلی پانی صحت اگ لگن تیں تحفظ ٹریفک انتظامات تے ذرائع ابلاغ کوریج غا انتظامات گو وی جائیزو لیو تے اجلاس غا ہموار انعقاد نانہہہ یقینی بنان واسطے پیشہ وارانہ انداز تے ہنگامی منصوبہ بندی ور زور دتو۔

HIDEOUTS BUSTED

کٹھوعہ پولیس نے دوجا حفاظتی دستاں غے سنگ مل غے کٹھوعہ ضلع غا بلاور علاقہ مانہہ ترے دہشت گرداں گا ٹھکانہ بے نقاب کرغے تباہ کیا ہیں پولیس غے مطابق یاہ کاروائی علاقہ مانہہ جاری تلاشی مہم غو حصو تھو سانجہ اپریشن غے دوران ان ٹھیکاناں تیں اسلحو گولی بارود تے دوجو سازو سامان برآمد ہوو جن مانہہ دستانہ، ٹوپی، کمبل، ترپال، بڑہ پلاسٹک بیگ تے ٹارچ وغیرہ شامل ہیں کٹھوعہ پولیس نے سماجی ذرائع ابلاغ پوسٹ غے ذریعے اس بارہ مانہہ اطلاع دتی ہے اسے دوران تلاشی اپریشن اجوں جاری ہے۔

NATIONAL SPORTS CONFERENCE

جموں کشمیر پلک تیں کنونشن مرکز جموں مانہہ اپنی پہلی قومی سطح غی کھیڈ کانفرنس غی میزبانی کر رہی ہے یاہ کھیڈ کانفرنس یوٹی غی کھیڈاں غی ترقی مانہہ ایک سنگ میل تہہ کر رہی ہے نوجواناں بارے خدمات تے کھیڈ ڈائریکٹوریٹ غے زیر اہتمام ہون آلی اس دو روزہ تقریب غو مقصد کھیڈاں گا بُنیادی ٹھانچہ نانہہ مضبوط بنانو نوجواناں غی شرکت نانہہ باہدو دینو تے کھیلے غا بھارت کھلے غا بھارت جیسا قومی اقدامات سنگ ہم آہنگ کرنو ہے تے کھیڈاں گا منتظمین پالیسی ساز کوچ تے کھلاڈی بُنر غی ترقی زمینی سطح ور کھیڈاں غی توسیع تے کھیڈاں گا پائیداد پلیٹ فارم ور توجو دینگا۔

WINTER CARNIVAL

اج تیں ڈوڈہ ضلع کا بھدرواہ مانہہ بڑا سرمائی میلہ 2026 غا انعقاد وے غو۔ جس دوران گُل ڈنڈھ تے نوا بس اڈہ ور تقریبات منعقد کرن غو منصوبو ہے، دو۔روزہ اس سرمائی میلہ غو مقصد سرمائی سیاحت نانہہ فروغ دینو، علاقہ غی ثقافتی وراثت نانہہ اُجاگر کرنو تے مقامی معشیت نانہہ مضبوط بنانو ہے۔ سیاحاں نانہہ برفانی کھیڈاں، رنگ برنگا ثقافتی پروگراماں تے روایتی کھان پین غی اشیاء تیں لطف اندوز ہون غی دعوت دتی گئی ہے۔

SHAB-E-MERAJ GREETINGS

لیفٹیننٹ گورنر منوج سنہا تے وزیر اعلیٰ عمر عبداللہ نے شب معراج النبی ﷺ غا
پُر مسرت موقع ورجموں کشمیر غا لوکاں نانہہ گرمجوشی سنگ مبارک باد
پیش کی ہے یاہ رات معجزاتی سفر تے پیغمبر السلام حضرت محمد ﷺ غا
معراج غی یاد گار ہے۔ جموں کشمیر غا قابینہ غا وزراء نے وی مبارک باد پیش
کی ہے تے پورا جموں کشمیر مانہہ امن ترقی تے خوشحالی واسطے دُعا کی ہے۔

NOMADIC SETTLEMENT

چئیرمین ٹرائبل سوسائٹی جموں کشمیر پروفیسر ایم کے وقار نے لیفٹیننٹ گورنر
تیں اپیل کی ہے کہ جموں خطہ مانہہ صدیاں تیں مقیم خانہ بدوش بکروال
برادری واسطے مستقل آبادکاری غو انتظام کیو جے۔ انہاں نے کہیو کہ اگرچہ یہ
برادری کئی نسلاں تیں ات رہ رئی ہیں لیکن اس غے باوجود ان غے قول زمین
نی ہے جس غے باعث انہاں نانہہ شدید مشکلات غو سامنو کرنو پے ریبو ہے۔

PROG ANN

علاقائی خبراں آلو شعبو آکاشوانی جموں قومی سڑک تحفظ مہینہ 2026 غا
موقع ور25 منٹ غو ایک خصوصی پروگرام 17 جنوری 2026 نانہہ نشر کریں گا
اس خصوصی پروگرام غو موضوع سڑک تحفظ زندگی غو تحفظ رکھیو گیو ہے
یاہ خصوصی نشریات اج یعنی 17 جنوری 2026 نانہہ تہاڑی گا2 بج غے 30 منٹ
ور نشر کیو جے غو اس خصوصی پروگرام مانہہ مارا مہمان ویں گا جناب
فاروق کیسر جے کے پی ایس جھیڑا ایس ایس پی ٹریفک پولیس دیہی علاقہ
کٹھوعہ، سانہ، راجوری تے پونچھ غا ہیں تے وہ سڑک غی حفاظت بارے
موضوع ور اپنی قیمتی رائے تے تجربا سانجہ کریں گا۔ پروگرام غی میزبانی
کریں گا مارا انکر وجے بجاج۔

WEATHER

محکمہ موسمیات نے آج توں پورا جموں کشمیر مانہہ بارش تے برف باری غی
پیشن گوئی کی ہے تازہ موسمی جانکاری غے مطابق یو ٹی مانہہ عام تور چڑھ
رہن غے نال نال ہلکی بارش تے اُچیراں علاقاں مانہہ برف باری ہوسکے جد کہ
آن آلا تہاڑاں غے اندر جموں صوبہ غا میدانی علاقاں مانہہ درمیانہ توں پاری
درجہ غی تہند ہوسکے جد کہ 23 تے 24 جنوری نانہہ چناب ویلی، ادھمپور،
ریاسی تے جنوبی کشمیر مانہہ درمیانہ توں پاری درجہ غی بارش ہوسکے۔
